

БЕЛАРУСКІ ЗВОН

ТЫДНЁВАЯ ЧАСОПІСЬ.

Адрэс рэдакцыі і адміністрацыі:
Вільня, Вострабрамская вул. 9 (Ostrobramska 9).
Рэдакцыя адчынена: 12—2 штодня апрача
сьвяточных дзён.

Рукапісы павінны быць напісаны чытальна і толькі
на адным баку паперы, з праўдзівым прозьвішчам
аўтара і адрэсам (для ведама Рэдакцыі). Няпры-
нятыя ў друк рукапісы назад не вяртаюцца. Аплата
надрукованага залежыць ад Рэдакцыі.

Цана кожнага нумару 30 м.
Падпіска на 3 месяцы каштуе 400 м. (з даст. да хаты).
Цана абвэстак: перад тэкстам 150 мк., сярод тэксту 200 мк.
і на апошняй старонцы 70 мк. за радок пэтыгу ў 1 шпальт.

Год II.

Вільня. Субота, 22-га красавіка 1922 г.

№ 12 (37).

Беларускі Літэратурны Гурток

ладзіць у аўторак, 25 красавіка, а 6 гадзіне папалд.

вечар чытаньня новых беларускіх твораў.

Пасьля ўступнога слова будзе прачытаны і разгледжаны пераклад вер-
шам з старога на сучасную беларускую мову

„Слово о пълку Игоревъ“

ЯНКИ КУПАЛЫ і адрывкі з навейшых твораў ЯКУБА КОЛАСА.

Цана ўваходных білетаў 100 мар.

Беларускае Культурна-Прасьветнае Т-ва

„БАЦЬКАЎШЧЫНА“

закладаваючы ў м. Дзьвінску Беларускаю Бібліятэку-Чытальню,
зварочваецца да ўсіх беларускіх вучоных, пісьменьнікаў і дзе-
ячоў з просьбай не адмовіць у ласкавай прысьлцы сваіх тво-
раў і друкаваных кніжак, а таксама партрэтаў і аўтаграфаў
для памяненай бібліятэкі.

Кошт кніжак і перасылкі, па жаданьню перасылаючага,
будзе зьвернуты Таварыствам з падзякай.

Праўленьне Таварыства.

Адрас: Latvija, Daugavpils, Bulvarnaja, 24. Baltkrieva Biblioteka.

У нядзелю, 23-га красавіка,

у залі Белар. Гімназіі (Вострабрамская № 9)

ВЯЛІКАЯ ВЕЧАРЫНА з дабрачыннай мэтай

„Лес шуміць“ драма ў 2 актах Ф. АЛЯХНОВІЧА,
(інсцэніроўка з апавед. Караленкі).

ТАНЦЫ і іншыя гульні да 5 гадз. ураніцы.

АДБУДОВА ЭўРОПЫ.

Усе Эўрапейскія дзяржавы па-
слалі сваіх прадстаўнікоў у Геную,
каб там вырашыць шэраг розных
пытаньняў аб эканамічным стане
Эўропы,— аб яе адбудове. Фран-
цыя, Бэльгія, Нямецчына ўжо даўно
шыбка адбудоўваюцца. Гэта адбу-
дова ідзе часткай на ўласныя гро-
шы ці на пазычкі, а часткай, у
дзяржавах перамогшых, на кантры-
буцыю, якую плаціць Нямецчына.

Усе адбудоўваюцца.

Толькі ў нас, ад'ехаўшы не-
калькі дзсяткаў вёрст ад Вільні,
убачым, як раны на цэлае Беларусі,
быўшыя акопы і бліндажы, пазастаў-
шыся ад немцаў і расейцаў пасьля
сусьветнай вайны. Цяпер гэтыя
бліндажы і акопы разрываюцца
польскім „Дэмабілем“; залеза і ін-
шая багацьце вывозіцца, ці прада-
ецца тут, а грошы ідуць у скарб.

Бедныя ўцекачы ад сусьветнай вай-
ны, вярнуўшыся на сваю зямлю,
хоць і знаходзяць свае голыя полі,
але ад хат не заўсёды яны знахо-
дзяць і сьледу, бо знішчаны вай-
ной. Гэтым змучаўшымся ахвярам
вайны навет узімку прыходзіцца
жыць у акопах і бліндажах.

Можа польскі Урад грошы,
атрыманыя хоць ад прадажы таго
багацьця якое забірае „Дэмабіль“,
дасць на пабудову хат? Можа
замест забранага на палёх дроту і
залеза слянама дадуць плугі і баро-
ны? Можа Польскі урад бедным
людзям выдаць дарма лес з Бе-
лавескай пушчы на хаты? Можа
коні, якіх варочае Польшчы Ня-
мецчына, пойдучь хоць часткай для
гэтых гаротнікаў, каб яны змаглі
хоць трошка абжыцца пасьля вай-
ны на сваёй зямельцы?

Ня чуваць нешта гэтага! „Дэ-
мабіль“ забірае залеза і дрот і вы-
возіць у глыб Польшчы. Белавеская
пушча, — гэта гордасьць Беларусі,

прададзена ангельцам. Коні Зямель-
ны Дэпартамент у Вільні прадае
з таргоў, каб за іх атрымаць у
скарб як найболей грошы.

А можа быць у Генуі хтось
успомніць пра частку Беларусі за-
стаўшуюся пад Польшчай? Можа
польскі прадстаўнік — Скірмунт?
Можа ён і ўспомніць, каб яго пе-
рад Генуёй павадзіць па землянках
ды бліндажах, у якіх жывуць людзі,
бо пан Скірмунт—„пан“ і яму не
ведама, як жыве на чужой Белару-
сі „хлоп“.

Хто-ж у канцы канцоў будзе
адбудоўваць Беларусь?

З пэўнасьцю можна сказаць,
што у Генуі аб беларусах ніхто не
заікнецца. Пэўна-ж, што ні прадаў-
шым Белавеж, ні купіўшым яе, ня-
ма ніякага дзела да нашых гарот-
нікаў. Мусяць быць прыйдзецца бе-
ларусу моцна плюнуць у далонь,
узяць тапор у рукі, дастаць гдзе
небудзь крывую лясіну і самаму
будавацца. Эўропа будзе адбудоў-
вацца. Але-ж гэта—Эўропа, ў якой
мы беларусы голасу не маем і нас
адбудова Эўропы ня тычыцца.

Культурная Польшча лепш на-
значаць не адзін міжнародны
зьезд ў Варшаве па змаганьню з
тыфусам і іншымі хваробамі, чымсь
зьявэрнець увагу на тое, што ако-
пы ў Беларусі зьяўляюцца мейсцам
адкуль расходзяцца розныя хваробы.

Культурная Эўропа вызначыць
яшчэ не адну Кантрольную Камісію,
якая будзе лепш знаёміцца з бела-
рускімі яйкамі прыпаднесенымі ві-
ленскімі польскімі кабетами, чым з
жыцьцём забытай усімі „мень-
шасьці“ у некалькі мільёнаў
людзей. А тым часам французы
будуць адбудоўваць сваю зямель-
ку. Бэльгіец—Гюманс, пад лязг ад-
будоўлі Бельгіі, будзе пісаць для
нас „праекты“, а сыны Беларусі,
палегшыя на вайне, як саюзьнікі
тых самых французаў, ангельцаў, у
рахунак ня йдуць... Памёршыя, яны
пратэставаць ня ўстануць!

Так, беларусам спадзевацца ня-
ма каго: што самі зробім, тое й
будзем мець.

Эсчэ.

Аляксандар Бурбіс.

З кожным годам меншая лічба тых,
што першыя паклалі фундамент для су-
часнага беларускага руху. Сьмерць вы-
рывае паміж нас аднаго за адным ста-
рых, дазnanых дзеячоў нацыянальнага
адраджэньня нашага народу.

Каганец, Цётка, Іван Луцкевіч, а
цяпер Аляксандар Бурбіс—усе яны зы-
шлі са сьвету, ўпісаўшы на вечныя часы
свае імёны на старонках гісторыі прабу-
джэньня зо-сну беларускага народу.

Невялікая была тая грамадка лю-
дзей, што першыя выйшлі на родную
ніву сеяць зярняты нацыянальнае сьвя-
домасьці. На сваім шляху яны сустракалі
нязлычаныя перашкоды. І чужыя, і ча-
ста свае былі ворагамі ім. Нікуль ні
спогаду, ні падтрыманьня. Голад, холад,
гараваньне, а ў пэрспэктыве—няўхільна
вастрог... Але яны ўсё-ж ішлі ўпярод:
вяля іх глыбокая вера ў сьвятасьць свае
справы, а ўсе жыцьцёвыя нягоды толькі
мацней злучалі гэту сям'ю ідэйных бай-
цоў за вызваленьне свайго народу і сва-
ёй Бацькаўшчыны.

Да гэтае сям'і належаў і Аляксан-
дар Бурбіс.

Перад маімі вачыма нязвычайна
ярка стаіць яго неказістая фігура, а ў
вушах зьвініць яго голас, заўсёды гэтакі
ёмкі і гучны, што ажно здзіўна здавала-
ся, слухаючы яго гарачых прамоваў на
мітынгах і сходах.

Жыва ўспамінаецца і першае зна-
ёмства з ім, і гады супольнае работы.

Першы раз сустрэліся мы ў Вільні
ў 1904 годзе на зьездах краёвае інтэлі-
генцыі. Тут, у Вільні, ён жыў і вучыўся,
тут зышоўся з Цёткай і Ів. Луцкевічам і
„прыняў хрост“ на беларускага дзеяча.
З таго часу ні на адзін мамэнт ня зыхо-
дзіў з абранае дарогі.

Калі ў восені 1905 году ў Менску
адбываўся зьезд Беларускае Рэволюцый-
нае Грамады, Бурбіс выступаў на ім, як
адзін з дэлегатаў віленскае групы. У
Вільні ён ужо быў добра вядомы. Неў-
тамімы агітатар, добры арганізатар, ён
меў сярод работніцкіх масаў Вільні і
Нова-Вялейску вялізарную папулярнасьць.
Яго імя звязана з рэвалюцыйным вы-
ступленьнем у Мэйшаголе, скуль былі
выгнаны прадстаўнікі царскае ўлады і
дзе ў працягу трох дзён выяўляў сваю
энэргічную дзейнасьць рэвалюцыйны камі-
тэт з Бурбісам на чале. „Прэзыдэнтам
Мэйшагольскае Рэспублікі“ жартліва на-
зывалі мы яго пасьля за гэта. Але і ад-
пакутаваў ён цяжка за гэты крок: па
даносу нейкага нягодніка яго арышта-
валі, судзілі і засадзілі на тры гады ў
вастрог.

Калі Бурбіс выйшаў з вастрогу (з
Лукішак), ён быў фізычна разьбіты і хво-
ры. Благія былі ў яго і адносіны з баць-
кам—вайсковым. Да таго-ж ён выйшаў
на волю ў часы самае цяжкае рэакцыі,
калі старая рэволюцыйная работа была
ўжо немагчыма.

Але ўсё гэта не зламала гарту яго
душы. Сваю нывычарпаную энэргію ён
кіруе толькі ў другі бок. І вось бачым
яго—галоднага, абдзертага, ў дзіравых
ботах, як ад раньня да начы ён бегае
па месцы, арганізуючы першы белару-
скі тэатр і хор беларускі ў Вільні. Гэта
праца завяршаецца поўным трыумфам
на вялікім беларускім вечары ў лютым
1910 году, на каторым тысячная грамада
людзей са сьлязьмі расчуленьня вітала
першы раз выступіўшых на сцэне бела-
рускіх актараў, сьпявакаў і танцораў.
Між актарамі першае месца заняў
Бурбіс.

Ажно да пачатку сусьветнае вайны
вядзе Бурбіс гэту работу то ў Вільні, то
аб'яжджаючы з беларускай драматычнай
дружынай нашы мястэчкі і месцы, то
ўрэшце ў Менску. Але гэта не адрывае
яго і ад шырэйшага грамадзкага жыць-
ця: па старому, Бурбіс знаходзіцца ў яго
цэнтры.

Урэшце эвакуацыя Вільні расей-
цамі прымусіла і Бурбіса пакінуць свой

родны горад і выехаць у Расею з установай, якая давала яму магчымасць матэрыяльнага заробку. Але і на чужыне ён не пакінуў беларускай работы. На зьездзе Беларускага Соцыялістычнага Грамады ў Пецярбурзе (пасля марцовае рэвалюцыі) Бурбіс іграў адну з найбольш выдатных роляў. Яго выбіраюць у цэнтральны камітэт партыі, і на гэтым становішчы ён выяўляў, як некалі, вялікую арганізацыйную дзейнасць.

Калі запанавала ў Расеі савецкая ўлада, Бурбіс ня ідзе з новымі валадарамі, бо ён перш за ўсё беларус і справу нацыянальную стаўляе вышэй за ўсё. Дарэмна яму суляць розныя дастанствы: ён здавальнаецца роляй культурнага працаўніка і прадстаўніка ўраду Беларускага Народнага Рэспублікі ў Маскве. І толькі тады, калі Савецкая Расея твораць Савецкую Беларускую Рэспубліку, калі дае беларусам запраўдную магчымасць культурна-нацыянальнае работы ў дзяржаўных рамках, — толькі тады Бурбіс прынімае становішча дэлегата Бел. Сав. Рэспублікі пры маскоўскім урадзе і кіраўніцтва заграўнай палітыкай Савецкае Беларусі.

На апошнім становішчы ён і памер у Менску. Хвароба, якая ўвагнала ў магілу ўжо гэтэулькі нашых дзеячоў: сухоты, — не пашкадавала і яго.

Шчырым жалем адгукнулася Вільня на гэту цяжкую ўтрату: тут яго ўсе ведалі, тут вялікая частка яго жыцця і працы праходзіла. Але сьмерць яго шчыры сум вызваць павінна ня толькі ў тых, хто яго знаў асабіста: ў яго асобе ўтраціў беларускі народ самага ідэйнага, самага цвёрдага і непадкупнага спаміж сваіх сыноў.

А. Луцкевіч.

Маска.

Хто думае, што ў беларусаў ёсьць толькі адзін Аляксук, які прыкрываючыся назовам „беларус“ робіць сваё брыдкае палітычнае дзела, за якое запраўдныя беларусы з ім ня вітаюцца, той дужа мыляцца. У жыцці кааперацыі Заходняй Беларусі даўно вядомы другі „Аляксук“, які, хараша гаворачы па-беларуску на зьездзе паўнамоцнікаў Віл. С. Каап., не аднаго з іх падкупляў сваёй хітрай тактыкай. Мы тут маем на

ўвазе пана Турчыновіча, — быўшага Старшыню Цэнтральнага Саюзу Кааператываў Беларускага Краю, пасля сябра Управы Віленскага Саюзу Кааператываў ад траўня 1920 г. да сакавіка 1921 году і нават нейкі час (пачатак 1921 г.) Старшыня В. С. К.

Аб гэтым пану Турчыновічу часопісь Варшаўскага Саюзу Работніцкіх Спажывецкіх Таварыстваў: „Swiat Pracy“, ў № 7 ад 1. IV. 1922. піша вось што: „ў чэрвені г.г. (1921) паўстаў у Вільні Саюз Спажывецкіх Таварыстваў Віленскай Зямлі (Związek Stow. Spoż. Ziemi Wileńskiej) арганізаваны з ініцыятывы кіраўніка Аддзелу Саюзу Польскіх Спажывецкіх Таварыстваў у Баранавічах“... Вядома, што Кіраўніком Баранавіцкага Аддзелу ад пачатку яго існавання быў і ёсьць п. Турчыновіч. Вядома таксама, што п. Турчыновіч быў на зьездзе паўнамоцнікаў В. С. К. у маі 1921 г., астаўся незадаволены вынікамі гэтага зьезду, асабліва выбарам у Управу Саюзу запраўдных беларускіх дзеячоў.

І вось зараз жа пасля майскага зьезду прыступае к разьбіццю кааперацыі ў краі. Ён полеч з В. С. К. у Вільні арганізуе новы Саюз. Кааператываў і ў яго статуце праводзе раён дзейнасці на ўсю Віленшчыну. Да гэтай жа пары п. Турскі (цяперашні Старшыня Z. S. S. Z. W.) думаў толькі аб Закупачным Бюро для сваіх гарадзкіх кааператываў.

Магчыма, што ўжо тады быў вырашаны прыезд Вольскага у В. С. К., каб так ці інакш гэты Саюз разбурыць і ачысьціць дарогу для Z. S. S. Z. W. Калі Вольскі павёў атаку проці В. С. К., дык ён вызываў па тэлеграфу Турчыновіча на пасаджаньне Рады, прапануючы яго ў Дырэктары В. С. К.

Самая праца Турчыновіча ізноў жа ёсьць нішто іншае як пашырэнне працы Саюзу Польскіх Сп. Т-ваў ў нашым краі, спыненне разьвіцця краёвай кааперацыі. Можна гэта прасачыць на Навагрудскім Саюзе, які пад моцным прыціскам Турчыновіча хварэў увесь 1921 г. і ніяк ня мог ўстаць на ногі, пакуль у ім верхаводзіў Турчыновіч.

Як многа шкоды прынесла праца пана Турчыновіча на ніве кааперацыі ў нашым краі відаць з таго, што й да гэтэуль канкурэнцыя паміж В. С. К. і створаным Турчыновічам Z. S. S. Z. W. яшчэ трывае і разьбівае кааперацыю ў краі; яшчэ да гэтэуль ніяк ня можа разьвіцца моцны Краёвы Саюз на ўвесь абшар, а

ў краі існуе некалькі Саюзаў: — два ў Вільні, адзін — у Лідзі, адзін — у Навагрудку і Аддзел у Баранавічах (сэліба п. Турчыновіча). Ка — а — пэ.

Голас сялянства.

Яшчэ адзін лішні даказ штучнасці таго варожага да беларусаў настрою, які польскі нацыяналізм стараецца прышчэпіць нашым апалячаным братам — тутэйшым сялянам.

У той дзень, калі беларускае грамадзянства спраўляла сьвята абвешчання незалежнасці Беларусі (25 марца), ў Лідзе адбываўся зьезд сяброў партыі „Odrodzenie - Wyzwolenie“ — пераважна сялян Лідчыны. І вось гэты сяляне адгукнуліся на нашае нацыянальнае сьвята і аднагалосна пастанавілі выказаць свой спогад беларускім палітычным імкненням, аб чым старшыня зьезду прыслаў на рукі Беларускага Нацыянальнага Камітэту вось гэткае пісьмо (ў польскай мове).

Ліда, 25. III. 22.

Зьезд „Odrodzenia-Wyzwolenia“ Лідчыны, стоячы на грунце волі і братства народаў, шлець братам-беларусам у дзень іх нацыянальнага сьвята сардэчнае прывітаньне і пажаданьне поўнага здзейсьнення іхніх ідэалаў.

Барановскі

Старшыня Зьезду і Дэлегат Устаноўчага Сойму ў Варшаве.

Мы шчыра вітаем гэтае выступленьне, як знак, што сялянства нашага краю, хоць і дзеленае рэлігіяй і чужацкай агітацыяй, хоць часта ўжываючы рознае мовы, разумее, што яно запраўды становіць адну суцэльную сям'ю, што інтарэсы і патрэбы ў яго адны, як адны ў яго і ворагі. Мы вітаем гэта асабліва з гэтым, што набліжаецца час выбараў у Варшаўскі Сойм і ад нашага краю, калі сялянства тутэйшае павінна будзе напружыць усе свае сілы і сваю сьведомасьць, каб ня даць прайсьці ў Сойм сваім векавечным ворагам — ваюком, прыбраным у авечья шкуры, а то й без яе.

Мы верым, што лідзкія сяляне не дадуць послуху панскай зьвязе і першыя ў патрэбны момэнт на дзеле пакажуць сваю аднасьць з мільённай грамадой усяго гаротнага і бяспраўнага беларускага сялянства.

Ярашэўскі.

Што чуваць у сьвечце?

Генуэская канфэрэнцыя.

— 10 красавіка канфэрэнцыя была урачыста адчынена італьянскім прэм'ерам Фактам, які аднагалосна быў выбраны старшыней канфэрэнцыі.

— У прывітальнай прамове Чычэрын, старшыня расейскай дэлегацыі, заявіў, што лічыць неабходным эканамічнае міжнароднае супрацоўніцтва. Расея гатова адчыніць свае граніцы для міжнародных зносін і аддаць канцэсіі на здабычу вугля, залеза і іншых мінералаў. Расея прызнае і гатова абараняць асабістую уласнасьць чужаземцаў.

— Малая Антанта на чале з Польшчай вядзе агітацыю за прызнаньне сав. улады, якое лічыць саўсім магчымым.

— Бальшавікі незадаволены сваёй кватэрай, адкуль трэь ехаць паўтары гадзіны да Генуі. Варта сав. дэлегацыі такія вялікая, што мае характар арышту.

— Сав. прадстаўнікі дапушчаны ва ўсе камісіі канфэрэнцыі, хаця раней праектавалася дапусьціць іх толькі ў некаторых камісіях.

— Польша прадстаўлена адно ў некаторых камісіях.

— Карэспандэнт „Народных Лістоў“, ня верыць, што палітычная згода будзе вынікам канфэрэнцыі. Калі удасца знайсці агульны напрамак працы, то кожная дзяржава будзе старацца зрабіць свае вывады, ня згодныя з другімі.

— Чычэрын зьбіраецца даведацца Папежа, каб асабіста падзякаваць яму за дапамогу галадаючым у Расеі.

(Славпрес)

— Сав. дэлегацыя прывезла гатовы праект разьбраеньня войск. Сав. урад, паводле гэтага праекту, згодзіцца на зьмяншэньне сваёй арміі да паўмільёна штыхоў, але пры тым варунку, калі арміі: польскай, румынскай, эстонскай, латвійскай, фінляндскай і чэхаславацкай ня будуць перавышаць гэтай лічбы.

— Вялікай неспадзеўкай на канфэрэнцыі зьявіўся расейска-нямецкі трактат. Падпісаньне яго часова затрымала работы канфэрэнцыі. Антанта выдзеліла камісію экспэртаў дзеля разгледжаньня нягоднасьцяў між трактатамі расейска-нямецкім і версальскім.

— Савецкі ўрад вырашыў падняць пытаньне на Генуэскай канфэрэнцыі аб пераглядзе рыскага дагавору.

Францішк Аляхновіч.

ШЧАСЬЛІВЫ МУЖ

камэдыя ў 4 актах.

(Глядзі № 11 (36))

Мацальскі. О, вельмі! Асабліва вальсы!.. Як зайграе музыка: тра-ля-ля, тра-ля-ля, тра-ля-ля, дык проста кажучы, ногі самі скачуць... (балажніруе перад Магдаленай і п'е): Тру-ля-ля, тру-ля-ля...

Мяшочыха (ціха да Леакады). Ідзі бліжэй, пагавары з ім аб музыцы. Ці-ж на тое я плачу грошы вучыцельцы, каб ты стаяла як пень, не адчыняючы рот.

Мацальскі. А вось заграўнай дык я чуў не такую музыку, як у нас бывае, а такі вялізны аркестр, мусіць дзесьці або сто тысяч чалавек... Дык гэтакі аркестр так голасна грае, што ў другім горадзе, суседнім, так мусіць вярстоў за сто, людзі пад гэту музыку скачуць... (ізноў я. в.) Тру-ля-ля, тру-ля-ля...

Мяшочак (падсоўваецца). А вы, граф, любіце астраномію?

Мацальскі. Што? Каго? А! проста кажучы, зоркі глядзець... Ха-ха ха! Вясёлая кумпанія! Люблю вясёлых людзей!.. Тру-ля-ля!.. Тру-ля-ля

Зьява 9.

Тыя-ж і Гаўдэнт.

Гаўдэнт (з правых дзьвярэй высювае галаву, паказвае бутэльку з віном, псыкае і ківае пальцам да жонкі).

Магдалена (да гасьцей). Выбачайце, я зараз... (выходзіць на кліч мужа).

Зьява 10.

Тыя-ж без Магдалены і Гаўдэнта.

Мацальскі. А! гаспадарскія клопаты!.. Госьці нарабілі гаспадыні клопату!.. Калі ласка... калі ласка... (да Фэлькі). Я вельмі вам удзячны, што праз вас я пазнаёміўся з гэтай прыемнай кумпаніяй... А пані гаспадыня—гэта ягадка!.. Проста кажучы, я шчасліў... як кажучы пафранцузку: я вельмі кантэнт! Гм... так... таго... (куруць папіроску; усе маўчаць і глядзяць на яго з пашанай).

Пышка. А... пагода сьгоньня харошая...

Мацальскі (недачуўшы). Але, асабліва гэты носік, гэтая кругленькая мордачка... Люблю гэтакіх баб... Тру-ля-ля, тру-ля-ля...

Мяшочыха (да Мяшочка). Ты чуеш, што ён кажа аб нашай Леакады? Спадабалася!

Зьява 11.

Тыя-ж, Магдалена, Гаўдэнт.

Магдалена (уваходзячы, да Мацальскага). Калі ласка, пан граф, будзьце знаёмы: мой муж...

Мацальскі (падае руку ўвайшоўшаму за Магдаленай Гаўдэнту). Шчасліваму мужу гэткай прыгожай жонкі маё, можа сказаць, прывітаньне... проста кажучы: о рэвуар!

Гаўдэнт (вітаецца раней з Мацальскім, пасля з усімі пачарзе; бутэлька яму перэшкаджае, ён яе хавае за пазуху; прывітаўшыся, пайшоў у другі пакой праз сярэднія дзьверы і ставіць там на сталае бутэльку).

Мацальскі. Мэдам і мэсье! Калі можна спытацца, ці спокі будучы?

Магдалена. Няўжо! Толькі ў нас музыка ня важная, можа вы, граф, не прывыклі танцаваць пад гэтакую... (чутно званок за сцэнай; кліча да мужа ў другі пакой). Гаўдэнт! адчыні! спаткай гасьцей!

Мацальскі. Нічога... я прывык пад уселякую... Асабліва ў такой вясёлай кумпаніі... Вы пазваліце першага вальса з вамі... Тру-ля-ля!

Магдалена. Калі ласка... з вялікай прыемнасьцю.

Мацальскі (гледзячы на яе, як кот на сала). Ох, мая ягадка чырвоненькая! пумпачка!.. (цалуе яе ў руку).

Магдалена (аглядаючыся навокал). Ах, што вы!.. пасля...

Зьява 12.

Тыя-ж, Лапурка, Галька, Уршуля (уваходзячы).

Лапурка (вясёлы хлапец з гармонікам; увайшоўшы, цалуе Магдалену ў руку). Пані Магдалене наша паважаньне! Віншую з імянінамі... каб заўсёды было многа грошай, многа шчасьця і многа дзеткаў... **Магдалена.** Фу!.. Ну, што вы!.. Дзякую!

Галька (цалуецца з Магдаленай). Віншую цябе, Магдзя, і зычу табе ўсяго таго, чаго сама хочаш...

Магдалена. Дзякую... дзякую... **Уршуля** (так-сама цалуецца). Усяго найлепшага...

Магдалена. Дзякую... Будзьце знаёмы: граф Мацальскі,—пан Лапурка з жонкай, панна Уршуля...

Мацальскі (падае руку). Граф Мацальскі... Я, можна сказаць, авэк плязір...

Магдалена. Ну, і ня будзем марудзіць. Калі ласка, прашу ўсіх сюды, у гэты пакой, закусіць крыху... Прашу!.. (паказвае рукой на сярэднія дзьверы).

Усе, апроч Шышкі і Пышкі, ідуць у другі пакой і сядуць навокал стала. Мацальскі паясрэдзіне.

Пышка (устрымоўваючы Шышку). Слухай, ты ня ведаеш, ці пры сталае трэба з дамамі гутарыць, ці можна маўчаць?

Шышка. Пры сталае, здаецца, можна маўчаць... Але вось у часе скокаў дык трэба гаварыць камп'ямэнты...

Пышка. Гм... трудна...

Шышка. Есьць такая кніжка, называецца „смавар вівр“, ці што, дык у ёй напісана ўсё як і калі трэба. Мы яе купім у складчыну. Добра?

Пышка. Але. Купім...

Магдалена (зварачваючыся да Пышкі і Шышкі). Калі ласка, просім да стала!.. Чаму-ж вы засталіся?..

Пышка і Шышка. Мы ўжо... выбачайце...

Магдалена (паказваючы ім іхнія месцы). Вось вы тут, пане Пышка, а вы, пане Шышка, тут...

Мацальскі (устае, трымаючы ў руцэ чарку). Мадам і мэсье! У гэтакі ўрачысты момэнт, калі, можна сказаць, наша пані гаспадыня сьвяткуе свае імяніны, я прапаную выпіць гэту першую чарку за здароўе пані гаспадыні... Ура!

Усе. Уррра! (пыюць).

З а с л о н а.

А К Т ІІ.

Дэкарацыя тая самая.

Усе ўжо добра выпілі. Твары пачырванелі.

Зьява 1.

Гаўдэнт, Магдалена, Мацальскі, Фэлька, Мяшочак, Мяшочыха, Леакадка, Уршуля, Лапурка, Галька, Пышка, Шышка.

(Усе сядзяць яшчэ пры сталае).

Мяшочак (да Мацальскага). Вось калі ты такі вучоны граф, дык ты скажы мне, чаму Кайн Абэля

Заходняя Галіцыя і Польшча.

Кракоўскі „Час“ піша: Англія стаіць за тое, каб Польшча гранічыла Сянам і Бугам і верыць, што рыскі кардон не ўтрымаецца.

Ленін у Генуі.

Пражскі газэта „Богемія“ паведамляе: быццам Ленін маніцца прыехаць у Геную для пабачэння з Лойд-Джорджам.

Сто гадоў.

Амерыканскі эканамісты Вандэрліп заявіў супрацоўнікам амерыканскіх газэт, што для адбудовы Расеі патрэбна сто адоў.

Польшча і прызнаньне сав. Расеі.

У гутарцы з прадстаўнікамі лонданскай прэсы Скірмунт заявіў, што Польшча ня толькі ня будзе ставіць перашкод да прызнання сав. Расеі, але наадварот будзе патрымліваць.


Канфэрэнцыя Балтыцкіх дзяржаў.

Фінляндскі урад склікае на пачатак мая ў Гельсінфорс канфэрэнцыю Балтыцкіх дзяржаў.

Злуч. Штаты—Беларусі.

„Joint Distribution Committee“ вызначыў 100,000 даляраў Камітэту Хувэра на раздану харчоў і мэдыкамэнтаў у жыдоўскіх гарадох Беларусі й Украіны, якія пацярпелі ад вайны і пагромаў.

(Еврейская Трибуна).



Літоўскія справы.

— Літоўскі урад паслаў да ангельскага ўраду ноту з паведамленьнем, што пратэстуе супроць анэксіі Вільні Польшчай.

— „А. В.“ паведамляе з Харкава, што 5-га г. м. зроблена умова паміж Савецкай Украінай і Літвой, як дадатковая да умовы, зробленай між гэтымі гаспадарствамі 12 лютага 1921 г.

— Літоўскі урад прыслаў у Польшчу дзве адказныя ноты. У адной дае згоду на паштовую канвенцыю з Польшчай, а ў другой чапае справу нейтральнай паласы.

Лявоніха.

Рунь, пралескі доўга мучыў стары сьнег, а як сонца напужала дык пабег ў лес схаваўся да сьвята Саракоў. Посьле травень маем вымеце у роў.

Шум і гам пад рукі аха узялі, з пезы весела на прызбу павялі. А на выгане бушуюць бугаі. Лесавік русалку соча у гаі.

Не зьцярпеў нябесны Юр'я ды ураз падцягнуў падол свой ёмка пад паяс, весялушку Лялю крута падхаліў і па лузе з ёй лявоніхай паплыў.

Л. Р.



Пасьвятаецца Яраніўскаму за яго стацыю: „Не запужаеце“.

Жаваранкаў хоры цешаць нашу ніву. Ёсцюды Беларускі раздаецца стогн, Рэжуць нам зямельку, мучаць голаў сіву... Жаваранкаў хоры цешаць нашу ніву.

Беларус будуюць вольную, шчасліву Бацькаўшчыну родну, бацькаўскі загон— Жаваранкаў хоры цешаць нашу ніву, І чуваць нам ў сэрцы: „Беларускі Звон!“

1922.

Гальяш Л...

Толькі той, чый вольны дух Застаецца ў бойках квол, Толькі той, хто творыць рух Беларускіх мест і сёл,

*

Толькі той, хто верыць ў чуд— Лепшу долю курных хат, Толькі той, хто любіць люд, Толькі той, мой любы брат.

*

Брат—бо думкі ў нас адны І адзін злучае лёс, Бо для роднай стараны Долі хочамо бяз сьлёз.

Нас балее што ніраз, Чуюць моц чужы і свой. Жджом: надыйдзе грозны час— Будзе радасьць, будзе бой.

Пагалоска зьдзівіць сьвет, Заварожыць песьняў тахт— Бо значны дзядоўскі сьлед І вядзе у далі шлях.

Мо' ж запыніць які кат? Мо' спужаецца чагосьць? Калі трэба, ўмерці нат! Нам ня страх, а шчасьце ёсьць!

Ўладзімер Жылка.

Рукапіс чарнакніжніка XVIII веку.

(Багатыя матэрыялы па беларускай этнаграфіі).

Жыдоўскай Гістарычнай Камісіі пры Наркам асьветы удалося здабыць рукапіс жыдоўскага „пана Твардоўскага“ з ваколіц мястэчак Радашковічы і Смілавічы. Скураны фоліант часу 18 веку, рукапіс мае болей 300 лістоў пергамэнтнай паперы, пісаны ў розныя часы ў працягу ўсяго 18 ст. па гэбрайску, жыдоўску й беларуску ў жыдоўскай транскрыцыі. Беларускі элемэнт гэтага рукапісу досіць значны, але вымагае вялікага разшыфраваньня. Назовы дрэваў, карэньняў і зьдак ёсцюды на беларускай мове. Сярод розных таёмных малітваў Каббалы, побач з жыдоўскімі анёламі, сустракаецца беларуская Мара і сьвяты Мікола. Апрача гэтага ў рукапісу ёсьць шмат беларускіх замоваў і заговораў ад розных хвароб і занядушаньняў. У запісах гэтых заговораў відаць, што местачковы ізраільскі „пан Твардоўскі“ мейсцамі нават добра не разумеў мовы і перакручваў беларускія словы, перапісваючы іх па свайму чыста жыдоўскім выгаварам.

Возьмем для прыкладу пару цытатаў, дзе загалюкі пісаны на гэбрайскай мове.

На затрыманьне крыві:

Но сіня моры белы камін на тэн цо рызе (царыца) ішла і крэ-

вінэ ня поцікала і яворэ белыя завіро і крэвінэ.

Вось другі заговор, загаловак сьцёрты:

Прышла шуда да таго чалавекі (назова імені па гэбрайску) ці ад хваробы ці ад палахані ці ад паддмані ці ад парыване ці ад чараваньне заказуе я табе бозкім імям што небо і земля і зтварыў каб ты на месцы пашла гідзе тэбе пан бог із тварыў да пупа не да галавы не да сэрцу не да боку не дынай (дыху?) і вы ступай із тых месца гэдзе табе не налезе божым імям омэйн (па гэбраўску) навекі*).

Гэта ёсьць поўная і дакладная копія двух беларускіх заговораў у жыдоўскай транскрыцыі. Такого матэрыялу ў рукапісу ёсьць шмат. Гэты рукапіс можна лічыць багатым скарбам для беларускай этнаграфіі, які запісваўся ў працягу ўсяго 18 веку,—ў той час, калі славянскія вучоныя яшчэ этнаграфіяй не займаліся; беларуская этнаграфія пачала запісвацца толькі ў першай палове 19 веку. Такім чынам гэты рукапіс мае вельмі вялікае значэньне для беларускай навукі й культуры ў гэтым кірунку. Пэўна, што тут мы знойдзем такія матэрыялы, якіх нідзе няма, знойдзем запісанымі ў гэтым рукапісу самыя старыя вар'янты народнай творчасці, якія пасьля забыліся й выйшлі з ужытку. Тым болей трэба памятаць, што беларускіх заговораў вельмі мала ёсьць запісаных этнографамі, бо нашыя няграматныя чараўнікі і знахары не ахвотна дыктавалі свае таёмныя заговоры прадстаўнікам этнаграфічных экспэдыцыяў, па большай часьці зусім адмаўляліся даваць, нашто скаргацца ўсе нашыя этнографы і вучоныя. А ў гэтым рукапісу маем замацавана на паперы таёмнасьць-таёмнасьцяў гэтай „чорнай“ навукі.

Апрача гэтага ў рукапісу ёсьць розныя знакі і малюнкі чорнай і белай магіі, паміж якімі сустракаецца фігура містычнай істоты—чалавека з адным вокам. У беларускіх забабонах часам ваўкалак—такім прадстаўляецца. Гэта ўсё вымагае вялікага высьледаваньня кампэтэнтных асоб.

На наш погляд на рукапіс трэба было звярнуць увагу, скапіраваць яго,

* Магчыма, што нападуг правапісу таго часу, жыдоўскія літары троху іначай выгаварываліся.

іліамі колець? Вось я стаю, гляджу на месяц і бачу: Каіна Абэля... Ну, чаму, пытаюся?

Мацальскі. Гэта мусіць ад ветру...

Мяшочак. Сам ты ад ветру... Я пытаюся, чаму...

Мацальскі. Выбачайце, але я не ад ветру, і абражаць сябе не пазволю! (Устае).

Мяшочыха (да мужа). Калістрат! Кінь ты ўжо аб навушы!

Магдалена (да Мацальскага). Граф! Не зважайце на гэта!..

Мацальскі (цалуе гаспадыню ў руку). Для вас я гэта зраблю, але каб хто іншы... Я ўжо раз меў такое здарэньне... дык адразу на паядынак! (Уваходзяць на сцэну).

Магдалена. Ах, Божа мой! І забілі?

Мацальскі. Ці я дурны! Каб у турму папасьці! Фі донкі!

Мяшочак (уваходзіць на сцэну з Гаўдэнтам; за імі іншыя госьці). Вось ты Гаўдэнт, а я Калістрат... А чаму, пытаюся, не я Гаўдэнт, а ты Калістрат... Але што я хацеў казаць?.. Ага! Чаму, пытаюся Каіна Абэля... Або не! Давай лепш пацалуемся!.. (цалуюцца).

Мацальскі. А цяпер мэсье і мэдам, я думаю, можна пайсьці ў скокі.

Уршуля, Галька і Леокадка (радасна). Але! але! У скокі!

Магдалена. А вось пан Лапурка нам зайграе на гармоніку... Пана Лапурка, калі ласка!

Лапурка. Авэк мой плязір, ак кажа пан граф (Бярэ гармонік у рукі).

Магдалена. А стол перанясем сюды, тагды будзе больш месца. (Да мужа). Гаўдэнт! перанясі стол, вось пан Пышка і пан Шышка табе памогучь... Пана Шышка, калі ласка!.. Пана Пышка!..

Пышка і Шышка. Авэк наш плязір!

Гаўдэнт з Шышкай і Пышкай уносяць стол на сцэну. Лапурка ў другім пакою пачынае граць вальс на гармоніку. Праз адчыненія дзьверы відаць, як Фэлька скача з Галькай, а Леокадка з Уршуляй.

Мацальскі (да Магдалены). Пазвольце, пані Магдалена, ангажыраваць вас да вальса?

Магдалена. Толькі выбачайце, граф, што ў нас няма фартэльяну.

Мацальскі. Нічога, пад гармонік яшчэ ляпей, лягчэй злавіць тахт... Тру-ля-ля... (пайшлі ў другі пакой у скокі).

Зьява 2.

Мяшочак (сеў на канапу і задрамаў), Гаўдэнт (збірае талеркі са стала), Пышка і Шышка, пасьяля Мяшочыха.

Пышка. Чуеш, я забыўся, з якой нагі трэба пачынаць: з правай, ці з левай?

Шышка (паказвае яму). Вось гэтак: раз, два, тры...

Пышка. Ага! ужо ўспомніў! але! вось так: раз, два, тры... (танцуюць).

Мяшочыха (уваходзіць). А фэ! паненкі танцуюць без кавалераў, а кавалеры тут!

Пышка і Шышка. А мы ўжо... ўжо йдзем!... пайшлі за сцэну; Мяшочыха за імі. Пышка пачынае скакаць з Леокадкай, а Шышка з Уршуляй).

Зьява 3.

Мяшочак (сьпіць), Гаўдэнт.

Гаўдэнт (збіраючы талеркі, да сябе) Без патрэбы купляў віно... Гэты граф локча гарэлку ня горш за нас. (Выходзіць з талеркамі ў правыя дзьверы, у кухню).

Мяшочак (праз сон). Чаму, пытаюся... Каіна Абэля... (лёг на канапу і сьпіць).

Мацальскі (за сцэнай). Мэдам і мэсье!... Ррон!... Шэн-шынуа!... Вальс з сваей дамай!...

Гаўдэнт (уваходзіць, ізноў збірае судзьдзё, але час-ад-часу паглядае на жонку, якая скача з Мацальскім). Чорт ведае, што гэта такое! Абняўшыся так што аж гадка робіцца. А ён, гад, шапоча ей навуха, а тая, падла, рагоча... Ух, бязстыднікі!...

Зьява 4.

Мяшочак, Гаўдэнт, Фэлька.

Фэлька (уваходзіць, падыходзіць да стала, налівае сабе з бутэлькі ліману і пье).

Гаўдэнт. Пана Фаліцыя! А гэта граф... дык скуль ён тутака ўзяўся?

Фэлька. Гэта мой знаёмы.

Гаўдэнт (круціць галавой). Знаёмы... граф... гм... гм...

Фэлька. А што-ж? Няма дзіва! Я многа графаў ведаю, я навет знаю двух баронаў і аднаго князя.

Гаўдэнт (я. в.). Баронаў... князя... гм... гм... Фэлька. А што-ж вы думалі! (Хоча ўжо йсьці).

Гаўдэнт (затрымліваючы яе). Пана Фаліцыя, выбачайце, яшчэ два слова... А чаго ён так прыклеіўся да мае жонкі?

Фэлька. Хто?

Гаўдэнт. Гэты граф.

Фэлька. Дык якжа-ж інакш? Цяпер такая мода... А вось вы ня бачылі самых модных танцаў, дык яшчэ горэй: зусім адзін пры адным прытуліўшыся і твар з тварам блізіюханька...

Гаўдэнт. Ну, я-бы такіх танцаў не скакаў: Грэх!

Фэлька. Ну во! посткні які! (Пайшла).

Гаўдэнт. Не падабаецца мне ўсё гэта, страшэнна не падабаецца... Каб толькі гэтыя імяніны ня скончыліся блага! (Выходзіць з талеркамі ў кухню).

Зьява 5.

Мяшочак, пасьяля Мацальскі з Магдаленай.

Магдалена (уваходзячы з Мацальскім). Я васі граф, хачу нешта спытацца...

Мацальскі. О, мая багіня! пытайцеся! Усё скажу.

Магдалена (цішэй, з паўзачкамі). Ці вы, граф, былі калі закахайшыся?

Мацальскі (цалуе яе рукі). Так, як цяпер, ніколі ня быў...

Магдалена (быццам саромячыся). Ах, граф!.. Мацальскі. Анёлачак! Не кажы: граф! Кажы: Ільдэфонс! Мой дарогі Ільдэфонс!

Магдалена (сэнтымэнтальна). Ільдэфонс!.. Гэта зычыць як музыка... Ільдэфонс! мой дарогі Ільдэфонс! (схіляе галаву яму ня плячо).

Мацальскі (горача абыймаючы і цалуючы яе). Анёлачак мой залоты! Магдаленачка! Пумпачка!

Мяшочак (пераварачваючыся на другі бок праз сон). А я пытаюся, чаму Каім...

Мацальскі і Магдалена (адскачывшы ад сябе спалоханыя) Ах!


Мацальскі (прыгледзіўшыся да Мяшочка).

(Працяг будзе.)

сфатаграфавач малюнк, значкі эмблемы й характэрныя кавалкі шрыфту. Потым варта было выпісаць поўнасьцю ўсе беларускія элемэнты з гэтага матэрыялу, а то рукапіс забярае назад яго ўласнік, — ўнук ці праўнук цэлых пакаленьняў жыдоўскіх чарнакіжнікаў, — які цяпер знаходзіцца ў Менску і баіцца, каб „таёмныя сілы“ яго не пакаралі затое, што аддаў у „недастойныя“ рукі такую сьвятую спадчыну сваіх знамянітых дзядоў.

З. Бядуля.

Вольны Сьцяг. № 5 (7).



Бібліяграфія.

„Маладое Жыцьцё“ — пэрыядычная часопісь белар. моладзі. 24 стр. 80.

Прыемнае, сьветлае ўражаньне робіць гэтая часопісь выданая стараньнямі вучняў Віл. Бел. гімназіі, там усё шчыра, сьветла й міла. З рэлігійнай захопленасьцю, з вялікай любасьцю гавораць яны аб адраджэнскіх ідэялах, каханьнем да Бацькаўшчыны гараць маладыя, поўныя запалу сэрцы, баяць душы за абяздолены Народ. Верыцца, што гэтая моладзь будзе часнай, моцнай абаронай людзкіх правоў законных дамаганьняў сваёму Народу, і радасьць ахоплівае пры думцы аб будучыне гэтага народу.

Слаўная часопісь!


Нажалі матэрыяльнае палажэньне часопісі вельмі дрэннае. Але мы пэўны, што гарачы зварот да грамадзян, кліч: „Грамадзяне, пачуйце!“ ня будзе гола-сам гукаючым у пустыні, а збудзіць водгук: грамадзянства зацікавіцца й дапаможа матэрыяльна ўзмацавацца маладому пачынаньню.

Мы з свае стараны напамінаем грамадзянству яго абавязак і да голасу вучняў далучаем свой голас: „Не дапусьцеце, не пазвольце без пары вянуць таму, што рвецца к жыцьцю і здольна развівацца й красавацца!“

У—р.

„Біларусь“. — А. Ярэчэнко. Зборка поэзіі. Бэрлін, 1922. Сстр. 40, 160.

У азначанную кніжку вайшла творы А. Ярэчэнкі, якія ў свой час друкаваліся ў „Украінскае Слово“. Мастацкі выкананы пераклады выдатнейшых беларускіх поэтаў (найбальей з М. Багдановіча) дадуць магчымасьць украінскаму грамадзянству бліжэй пазнаёміцца з беларускім пісьменствам. Жадаемо як найбольшага пашырэння кніжцы.



Карэспандэнцыі.

М. ГОРАДНЯ.

Масавыя арышты беларусоў у Горадні і Горадзеншчыне пакуль спыніліся. За апошнія часы было арыштавана некалькі сот беларусоў; у адзін Беластоцкі астрог папала выжэй ста чалавек.

На дапросах усё хочучь выпітаць аб беларускім паўстаньні, якое мелася выбухнуць на Заходняй Беларусі, але як відаць, не дабіліся ніякіх вынікаў, бо пачалі выпускаць з астрогаў. Ужо, апрача 11 беларусоў, бадай ўсе выпушчаны. Седзяць яшчэ гэтыя беларусы: Трыпуз Адам, Парук Аляксандр, Жабінскі Сцепан, Гораш, Шамойда, Сахарчук, Стасюк, Барташук, Грыгас, Маслоўская, Матэйчук А.

Н.

Двор ВЯЛІКАЯ ЛПА, Сноўскай гміны.

Здарэньне, якое было ў двары Вялікай Лпы, паказвае, у каго ёсьць цяпер сіла і што дзе сіла, там і права.

У пана гэтага двара Абуховіча прапала скура. ад акалеўшага каростлівага каня. Прызваўшы ў двор паліцыю Абуховіч напайў яе і тая пачала зьнімаць дапрос з парабкоў. Першы папайў на дапрос стораж Мікалай Чухлей. Запужаны чалавек рознымі пагрозамі і добра не разумеючы польскай мовы, ня ведаў, што адказаць. Тады камандант паліцыі пачаў ластажаць яго бізуном і пагнаў у пастарунак паліцыі. Там М. Чухлей сабраўся з духам і сказаў, што ён не краў і мо' на яго нагаварылі Юлія

Абрамовіч і Янка Жабік, якія мелі на яго злосьць. Пасьля гэтага М. Чухлей быў зноў абабіты і выпушчаны на волі, дамоў, але свайго дома ўжо не нашоў, бо пан прагнаў са службы.

Ю. Абрамовіч і Янка Жабік былі арыштаваны і цяпер церпіць іхняя скура за прапайшую конскую скуру.

Кл—ка.

МЯДЗЁЛ, Дунілавіцкага павету.

На Управу Мядзельскага Спажывецкага Таварыства, гуртуючага каля тысячы сяброў і дужа добра працуючага мясцовыя поўпанкі напісалі данос аб тым, што сябры Управы — бальшавікі. Дэфэнзыва гэты данос перадала сьледавацелю, але ня глядзячы на тоя, што сьледавацель даношчыкам пасылаў павестькі яны да яго не зьяўляюцца, баячыся што пасьля іх дапроса справа будзе спынена і тады сябры Управы Мядзельскага кааператыва пацягнуць даношчыкаў у суд за ману.

Але пакуль суд ідзе, дык ужо справа зроблена.

Староста 22. III. 1922 патрэбавала паперай № 2089 (Адм.) выбраць новую Управу дзеля таго, што старая „пад сьледствам“. Па закону толькі суд лішае грамадзкіх правоў, а подследствам асоба лічыцца да суда з тэй пары, як ей сьледавацель прад'явіў абвінавачваньне. У даным выпадку ня толькі абвінавачваньне не прад'яўлена, але навет сьледавацель нікога не дапрашваў.

Калі зьяврулі ўвагу Старасты, што яго трэбаваньне незаконна, дык ён сказаў:

— Няхай будзе незаконна... Жалуйцеся на мяне, калі хочаце! Але выканаць яго павінны.

Агульны сход кааператыва адмовіўся выбіраць новую Управу і даручыў далейшае вядзеньне справаў кааператыва старой Управе.

Староста пасьля сходу прыслала вось якую паперыну:

Starostwo Dunilowiczkie

L. IV. 1922.

B. Pilnie.

d. 2089/22 adm.

Do Zarządu kooperatywy „Odrodzenie“ w Miadziole.

Wobec niezastosowania się do pisma z dnia 22. III. r. b. za № 2089 adm. i nie wybrania Zarządu, starostwo postanawia zamknąć kooperatywę „Odrodzenie“ z dniem otrzymania niniejszego pisma, pozostawiając dwa tygodnie czasu na zlikwidowanie, to jest do dnia 22 b. m.

(—) W. Źdzarski

w/z Starosta Dunilowicki.

Расправа скончана... будзем чакаць цяпер суду.

Дунілавіцкі.

Жалудоцкая гміна Лідск. пав.

У фальварку Красуля адчынена польская школа, вучыцелькай, у якой знаходзіцца дачка уладаркі гэтага фальварку. Разам з навукай прыходзіцца і працаваць. Але працы адведзена першая мейсца. Большых дзяцей, як яны прыходзяць да школы вучыцелька пасылае ў гумно да малатарні, ў хлеў і рубаць дровы і г. д.

Бацькі акалічных сёл выказваюць свае незадавалены ад гэтай навукі. А з вёскі Новасёлкі (Рэчкі) бацькі сталі пасылаць, хоць і далей, ў другую школу — фальварак Замакаўшчыну.

Але што будзе, як гаспадар і гэтага фальварку захоча карыстацца дарэмнай працай дзетак? Да якой тады школы пашлюць бацькі сваіх вучняў?

Селянін.

Просім шанюных падпішчыкаў, тэрмін падпіскі якіх скончыўся, прысылаць грошы, бо ў праціўным разе высылка газэты будзе затрымана.

АДМІНІСТРАЦЫЯ.

Беларускае жыцьцё.

Беларуская вечарына ў Н.-Вялейску.

У пятніцу 28 красавіка ў Н.-Вялейску будзе згуляна вечарына на карысьць Камітэту Помачы Ахвярам Вайны.

Прадстаўлена будзе: „Я памёр“ жарт, „Зьбянтэжаны Саўка“ і дывэртсымэнт.

Пошасьць на сухоты

Дзеве віленскія польскія газэты на беларускай мове: „Jednaś“ і „Родная Страха“ — выхаванкі Аляксюка загібелі ад сухот кешані.

„Маладое Жыцьцё“.

Вышаў № 1, год выданьня II перыядычнага часопісь беларускае моладзі „Маладое Жыцьцё“ гэткага зместу: Беларуская моладзь арганізуймося! — В. Г. Грамадзяне, пачуйце! Наша Бацькаўшчына, верш М. Парашкевічанкі. Якуб Колас як нацыянальны поэт — В. Г. Вучыцель — Чмурыла. Чаму мы павінны шанаваць сваю мову і Бацькаўшчыну — М. Парашкевічанка. Верш Н. А. Пачатак вясны — Н. Адвечнае — Э. Наша Праца. Хроніка і іншае. Цана 100 марак.

Новыя часопісі.

Вучні двух малодшых беларускіх клясоў Навагрудскае гімназіі выпусьцілі рукапісны журнал „Жаўранак“.

Вучні выпускной восьмай клясы таксама рыхтуюцца выпусьціць часопісь „Наша Жыцьцё“ і з гэтай мэтай хацелі б зьвязацца з вучнямі Віленскае Беларускае гімназіі, якія выдаюць „Маладое Жыцьцё“.

Вучням у іх працы многа памагаюць загадчык беларускіх клясоў п. Ціхановіч і дырэктар Данілевіч.

Вучнеўскі вечар.

У залі Беларускай Гімназіі 18 красавіка адбыўся вучнеўскі вечар з дабрачыннай мэтай. Згулялі драму Аляхновіча „Дзядзька Якуб“ у 2-х актах.

Добра правялі свае ролі вучні гімназіі Калаўр і Ільшэвіч, другія учасьнікі гулялі не самавіто. Моцна адчуваўся недахват рэжысэрыі, без якой трудна было справіцца з драмай маладым аматарам. Публіка, якая сабралася ў вялікім ліку, даравала дробныя пахібы і шчыра вітала праявы маладога жыцьця. Пасьля на залі былі скокі да раніцы. Колькі разоў дружна скакалі лявоніху і іншыя нацыянальныя танцы.

ВІЛЕНСКАЕ ЖЫЦЬЦЁ.

„Wcielienie“ Вільні.

Гэтымі днямі у Вільні адбыліся ўрачыстасьці, з прычыны „wcielienia“ Віленшчыны да Польшчы. Прыехаў з Варшавы Начальнік дзяржавы Язэп Пілсудкі і старшыня міністраў Панікоўскі.

Новы дэлегат ураду ў Вільні.

Замест быўшага дэлегата у Вільні Солтана назначан Палескі ваевода Роман.

Эканамічны адзел.

У сераду 29 сакавіка у Браславе адбыўся вялікі кірмаш.

Цэны плацілі такія:

Лён (с пад трэпачкі) за пуд 6000—8000 мк, льняное семя за пуд 2500 мк, віка за пуд 900—1000 мк, ячмень за пуд 900—1000 мк, гарох за пуд 900—1000 мк, боб за пуд 900—1000 мк, авёс за пуд 1100—1200 мк, пшаніца за пуд 2000 мк, жыта за пуд 1500 мк, конь сярэдня гаспадарскі 200—250 тысяч мк, парасё 4—6 нядзельнае 1000 мк, масла за фунт 400 мк, яек дзясятка 200—250 мк, рыбы крупнай фунт 100—120 мк.

Антон Рубескі.

Паштовая скрынка.

Незьяёмаму. Бельск, Горадзеншчына. Вы пішаце, што ў вас адбываюцца масовыя вобскі за чытаньне беларускіх кніжак і здараліся выпадкі, калі хто прызнаваўся беларусам, то яго білі й арыштоўвалі. Напішыце в кім гэта было, ў якіх вёсках і як прозьвішчы тых, хто ліхалзеў, тады толькі Ваша карэспандэнцыя ня будзе галаслоўнай і будзе надрукавана.

С. М. Махначу. Дзякуем за прыхільныя й шчырыя словы. Просьба Ваша выканана.

Беларускі Паказальнік.

Беларускі Нацыянальны Камітэт — Вільня, Вострабрамская вул., 9.

Віленская Беларуска Гімназія (8 клясаў) — Вострабрамская вул., 9.

Цэнтральная Школьная Рада — Вільня, Віленская вул., 12.

Беларускае Выдавецкае Таварыства — Вільня, Віленская вуліца, д. 33, кв. 1 (ад 4—5 гадзіны).

Беларускі Камітэт помачы ахвярам вайны — Вільня, Вострабрамская, 9.

Беларускі Студэнцкі Саюз унів. С. Баторога — Вільня, Біскупская, 12.

Віленскі Бел. Музык.-Драматыч. Гурток — Біскупская вул., д. № 12, кв. 6.

Беларуская кнігарня — Вільня, Завальная вул., 7.

Інтэрнат для вучняў беларускіх школаў. — Вільня, Віленская 12.

Кааператыв „Райніца“ — Вільня, Вялікая Пагулянка, 17.

Беларускае Прэс-Бюро ў Рэвалі — Еуропа-Estonija. Rewal. Post-Kast 153, Biela-ruskaje Press-buro.

Канцэлярыя Інспэктара Беларускіх школ ў Латвіі — Latwija, Daugarpili, Oficerskaja, 24, dz. 3.

Бібліятэка - Чытальня Т-ва „Бацькаўшчына“ ў Дзьвінску — Latwija, Daugarpili, Bulvars iela 24.

Канцэлярыя Люцынскага Адзелу Беларускага Культурна-Просьветнага Т-ва „Бацькаўшчына“ — Latwija, Ludze, Sebežskaja, 66

Беларускае Прэс-Бюро ў Амэрыцы — 63 Park Row Waite Russian Press Beuro New-York, U. S. A.

Беларускае Прэс-Бюро ў Літве — Lietuva, Kaunas, Vitautas g-ve, 30, dz. 2.

Беларуская Місья ў Нямецчыне — Berlin, Motz str. 21. W. 10.

Беларускае Прэс-Бюро ў Нямецчыне — Berlin, Motz str. 21 W. 12.

Беларуская Місья ў Чэха-Славацчыне — Tchecho-Slovaque, Praha II, Venzigova, 4.

Беларускі Студэнцкі Хаўрус ў Чэха-Славацчыне — Tchecho-Slovaque, Praha II, Venzigova, 4.

Зварочваемся да ўсіх беларускіх арганізацый прысылаць у гэты адзел свае адрасы.

ВЫЙШЛА з ДРУКУ

і прадаецца часопісь

беларускае моладзі

„Маладое Жыцьцё“

Купляць можна ў рэдакцыі „М. Ж.“ — Вострабрамская 9 і Беларускай

Кнігарні, Завальная, № 7.

Д-р мэд. Г. Якубеон

СКУРН. і ВЭНАРЫЧ. ХВАРОБЫ.

Людвісарск. № 14, кв. 6 (б. Праабражэн.).

ПРЫЁМ ад 11—1 і 5—7 гадз. ВЕЧАРА.

КУПЛЯЙЦЕ БЕЛАРУСКІЯ КНІЖКІ

ў КНІГАРНІ на Завальнай вул, № 7

ВЯЛІКІ ВЫБАР БЕЛАРУСКІХ КЛЯСЫКАЎ.